

ዕለት 27 ጃንዋሪ፣ 2018

ሀዝባዊ ዋዕላ ተጋሩ ነበርቲ ዋሽንግተን ዲሲን ከባቢኣን ስዒቡ ዝወጸ መግለጺ ቅዋም

ንሕና ኣብ ዋሽንግተን ዲሲ ከባቢኣን እንነብር ኢትዮጵያዊያን ተወለድቲ ክልል ትግራይ ብዕለት 27 ጃንዋሪ 2018 ኣብ ወቕታዊ ጉዳይ ክልልናን ሃገርናን ኣመልኪትና ሀዝባዊ ዋዕላ ኣካይድና። ነዚ ዋዕላ ንምክያድ እንትንብገስ ነዞም ዝስዕቡ ሓቂታት ግምት ብምእታው እዩ።

ሃገርና ኢትዮጵያ ካብ ዝነበረቶ ሕማቕ ኩነታት ንምውጻእ ሀዝቢ ትግራይ ዝለዓለ ናይ ህይወት መስዋእትን መቐሰልትን ክፈሉ። ድሕሪ እዚ መሪር ናይ ህይወት መስዋእትን መቐሰልትን ኣብ ኢትዮጵያ ሕገ-መንግስታዊ ስርዓት ክትከል መሰልን መዓርነትን ብሄር ብሄረሰባት ኢትዮጵያ ክኸበር ዝተኸፈለ መስዋእቲ ከም ሓደ ንሃገርና ካብ ዝነበረቶ መስካሕክሒ ኩነታት ንክትወጽእ ዝተገበረ ኣበርክቶ እምበር ካብ ካሊእ ሀዝቢ ብፍሉይ ንክግበረሉ ብምሕሳብ ስለ ዘይነበረ ነቲ ዝኸፈሎ መስዋእቲ ብክብሪ ተቐቢሉ እዩ። ድሕሪ እቲ መሪር ቃልሲ ኣብ ትግራይ ኮነ ኣብ መላእ ኢትዮጵያ ኣብቲ ከይዲ ዝለዓለ ኣበርክቶ ዝነበሮ ጉዳይ፣ ካብ ኣገልግሎት ዝተነከዩ ተጋዳላይን ስድራ ስውእን ክፋል ህዝብና ኣብ ልዕሊ ዝፈረሰ ቁጠባ ክልል ትግራይ ሰከም ክኸውን እንትግበር ሀዝብና “ንማዕርነት ዝተኸፈለ መስዋእቲ እዩ” ኢሉ ከቢድ ጸር ተሰኪሙ እዩ። እዚ ዝገበረ ከም ዝኾነ ይኹን ሀዝቢ ማዕረ መሰሉ ተሓልዩ፣ ዝመሰሎ ፖለቲካዊ ፖርቲ ኮነ ኣመለኻኽታ ክድግፍን ክቃወምን ብቐልሱ ዝዓተሮ መሰል እምበር ማንም ብትኪቦ ዝበርከተሉ ከምዘይኮነ ልዕሊ ዝኾነ ነገር ይግንዘብ። ዝኾነ ይኹን ሓይሊ ድማ “ናዓይ ደገፈኒ፤ ንእኮሊ ድማ ምድጋፍ ደው ኣንተዘይ ኣቢልካ ወይለኽ!” ኢሉ ሃመማ ዓይኑ እሽ ክብሉሉ ኣይነበረን። ኣቲ ምንታይስ እዚ ኣተሓሳስባ ብመሰረቱ ጸረ ዲሞክራሲያዊ ስለዝኾነ ሀዝብና ድማ ነዚ ኣተሓሳስባ፣ ተሰከምቱን ጎይቶቶምን ቅድሚ 26 ዓመት ብመሪር ቃልሱን መስዋእትነቱን ኣወጊድዎም እዩ።

ድሕሪ እዚ ኹሉ ሀዝብና ዝኸፈሎ መስዋእቲ፣ እብዛ ሕዚ ተፈጢራ ዘላ ሓዳሽ ኢትዮጵያ ማዕረ ተሳትፎ ብሄር ብሄረሰባት ኣብ ጉዳይ ሃገር ዝተተግበረላ ኮይና ኣብ ዝሓለፉ ዓሰርተታ ዓመታት ስሉጥ ቁጠባዊ ዕቤት ከም ዝመዝገበት ማንም ዘይክሕዶ ሓቂ እዩ። ይኹን ዳኣ ‘ምበር፣ ኣብቲ ዝሓልፉ ዓመታት ዝተራከዩ ቁጠባዊ ዕቤት ከም ዘሎ ኮይኑ፣ ጎና ጎኒ ኣዚ ሓቂ ዝተፈጥረ ስእነት ሰናይ ምምሕዳር፣ ግዕዝይና፣ ኣድልዎ፣ ስእነት ፍትሒ፣ ስእነት ዲሞክራሲ ከም ኩሉ ኢትዮጵያዊ ሀዝቢ ትግራይ ‘ውን ብዝኸፈኦ ኩነታት ብዱል ነይሩ ኢልና ኣቐሚጥና ኢና።

ኣምበኣርከስ ነዚ ኣብ ላዕሊ ዝተጠቐሰ ወድዓዊ ኩነታት ክልልናን ሃገርናን ኣብ ግምት ብምእታው ሰፊሕ ዘተ ድሕሪ ምክያድና ነዚ ዝስዕብ ብዓል ሸሞንተ (8) ነጥቢታት መግለጺ ቅዋም ሂብና ኣለና።

- 1) ኣብ ሕገ-መንግስቲ ኢትዮጵያ ዝሰፈሩ መሰላት ኣብ ዝተፈላለዩ ክፋላት ኢትዮጵያ ተንቀሳቂስካ ናይ ምንባርን ምስራሕን ዝኸበረሉ፤ ልዕልና ሕገ ብዘስፈነ መልክዑ ንዘጥፍኡ ዝቕጽዕሉ ኣሰራርሓ

ብፌደራል መንግስቲ ከምኡ 'ውን ንዕኡ ዝመርኽ ውድብ ኢህወዴግ ኣርባዕቲኣን ኣባል ውድባቱን ከትግባር ንጽውዕ።

2) ኣብ ልዕሊ ህዝቢ ትግራይ ዝግበር ብሄር መሰረት ዝገበረ ጥቕዓት ኣጥቢቕና ነውግዞ። ኣብ ሞንጎ ህዝቢታት ዝተፈጠረ ጎንጺ ኢዩ ኢልና ኣይንኣምንን። ከይኑ ግና ነዚ ተግባር ብቕሉዕ ኮነ ብሕቡእ ኣብ ልዕሊ ህዝብ ጎስጓስ ዘካይዱን ዘርኢ መሰረት ዝገበረ ጥቕዓት ኣብ ምፍጻም ንዝተሰተፉ ናብ ሕጊ ክቐርቡ ንኣትት። ጥቕዓት ንዝበጸሑም፣ ንዝተመዘቡሉን ንብረቶም ንዘግዘዩን ዜጋታት መንግስቲ ፌደራልን ክልልን ኣድላዪ ድጋፍ ክገብረሎም ነተሓሰስብ።

3) ኣብ ልዕሊ ህዝቢ ትግራይ ዝካየድ ብሚዲያ ዝተሰነዩ ናይ ዘርኢ ምጥፋእ ጎስጓስ (campaign) ኣጥቢቕና ነውግዞ። ኣብዚ ተግባር ብቐጥታ ንዝተዋፈረ ኢሳት (ESAT) ዝተብሃለ ትካል ቴሌቪዥን፣ ብተዘዋዋሪ ድማ ከም Voice Of America ኣገልግሎት ኣምሓርኛን ኣብ ዝኣመስሉ ትካላት ሚዲያ ዝሰርሑ ውልቀ ሰባት ብሕጊ ክሕተቱ ዝተጀመረ ምንቅስቃስ ተጠናኺሩ ክቕጽል፤ ህዝብና መሰሉን ድሕንነቱን ክኸበር ንምግባር ዝምልከቶም ኣብ ከባቢና ዝርከቡ ትካላት ሕጊ መሰረት ብምግባር ስራሕቲ ህዝባዊ ዲፕሎማሲ ክነጠናኽር ኢና።

4) ማንም ጥዕና ዘለዎን ሓላፍነት ዝስምዖን ኢትዮጵያዊ ኣብ ልዕሊ ሓውን ሓፍትን ዝኾነ ህዝቢ ናይ ምጥቕቓዕ ዘመተ ክካየድ ክፈቅድ ይገብሉን። ብፍላይ ኣብ ማሕበራዊ ሚዲያ (Social media) ብናይ ሓሶት ስም (Pseudonym) ተኸዊሎም ዝጽሕፉ ግዳማዊ ሓይሊታት ድሌቶም ንምስኽዕን ሃገርና ክትበታተን ብሰንኪ ዘለዎም ሕዳር ባህጊ ነንርእስና ክንናቕር ዝገብርዎ ጎስጓስ ብውነ ኣስተውዒልና ናብ ዘዳለዉልና መጻወዲያ ከይንወድቕ ክንጥንቀቅ ጻዊዒትና ነቕርብ።

5) ኣብ ሃገርና ውሽጢ ዝርከባ ሚዲያታት ብፍላይ ንህዝቢ ከገልግላ ዝተጣየሻ ናይ ፊደሮን ቴሌቪዥንን ትካላት ናይ ህዝቢ መረረትን ዝበጸሑ በደላትን ኣብ ምቅላሕ ክሰርሑ ንጽውዕ።

6) ኣብ ወጻኢ ዝርከብ ትግራዊ ብማሕበራቱ ኣቢሉ ዝገብሮ ምንቅስቃስ ብምጥንኻር ህዝቢ ትግራይ ብፍሉይ ከም ዝተጠቐመን ከም ዝለመዐን ጌርካ ዝቐርብ ናይ ሓሶትን ጸለምን ጎስጓስ ብኡ ኣቢልካ ድማ ካብ ካልኣት ህዝቢታት ዝተነጸለ ጌርካ ክጽላእን ክጥቃዕን ዝግበር ዘመተ ደው ንምባልን ንምፍሻልን ዘኸእል ትካል ሚዲያ ኣብ ምጥያሽ ተሓባቢርና ክንሰርኽ ንጽውዕ።

7) ዘርኢ መሰረት ብምግባር ኣብ ልዕሊ ዝኾነ ይኹን ብሄር ብሄረሰብ ኢትዮጵያ ዝካየድ መቕተልቲ፣ ምምዝባል፣ ምዕናው ንብረት፣ ብምፍጻሙ ኣዚና ንሓዝን ኣጥቢቕና ድማ ነውግዞ።

8) አብ ውሽጢ ዓዲ ኾነ አብ ወጻኢ ዝነብሩ ተወላድቲ ዝተፈላለዩ ብሄርን ብሄረሰባትን ኢትዮጵያ ነዚ አብ ሃገርና ተፈጢሩ ዘሎ ዘተሓሳስብ ኩነታት ብፍላይ መንነት መሰረት ዝገበረ ጥቕዓት ንማንም ህዝቢ ዘይጠቅም ምኃኑ እኳ ዳኣስ እቲ ኹነታት ናብ ዝኸፈኦ ብርኪ እንተተሰጋገሩ ብሄር ብዘይፈሊ መልክዑ ንመላእ ህዝብና ዝጎድእ ከምኡ ድማ ህልውና ሃገር ናብ ሓደጋ ዘእቱ ምኃኑ ተገንዚብና መንነት መሰረት ዝገበረ ናይ ጽልእን ምጥቃዕን ጎስጓስ ንምምካት አብ እንገብሮ ሰላማዊ፣ ሕጋዊን ዲፕሎማሲያዊን ምንቅስቃስ ብሓባር ክንሰርሕ ንጽውዕ።

ሕውነት ህዝቢታት ኢትዮጵያ ይደልድል! ሰላምን ብልጽግናን ንመላእ ህዝቢታት ኢትዮጵያ!

ተሳተፍቲ ህዝባዊ ዋዕላ ተጋሩ ዋሽንግተን ዲሲን ከባቢኣን

27 ጃንዋሪ፣ 2018